

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavāryō me sannidhattāṃ sadā hr̥di ॥*

*kavītārkikasim̐ha sarvatantrasvatantra*  
*śrīmadvedāntadēśika viracitaṃ mahākāvyaṃ*

**॥ yādavābhyudayaḥ ॥**  
**॥ ekādaśaḥ sargaḥ ॥**

*This document\* has been prepared by*  
***Sunder Kidāmbi***  
*with the blessings of*  
***śrī raṅgarāmānujamahādeśikan***  
***His Holiness śrīmad āṇḍavan of śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ yādavābhyudayaḥ ॥  
॥ ekādaśaḥ sargaḥ ॥

tadadbhutaṃ krīḍitakaṃ krameṇa  
śrutvā harerapratimānaśakteḥ |  
mahābalān kaṃsavadhādijanmā  
manyuḥ prapede magadhendramukhyān || 11.1 ||

gopāladimbho narapālahantā  
kule yadorañcitamātapatram |  
anyacca bhūmyāmadharottaratvaṃ  
hanteti vādān prabhurabhyanandat || 11.2 ||

halādibhirhetivarairiyathārhaṃ  
rathāṅgamukhyairapi rāmakṛṣṇau |  
svavṛttiyogyāvasaropayātaiḥ  
prācīṃ śriyaṃ prādurabhāvayetām || 11.3 ||

sa daityajidvadyavarūthinīnāṃ  
samprāpakaṃ sārathimātraśeṣam |  
punaḥ pravṛttānuśayaḥ purīṃ svām  
ninye jarāsaṃdhamahāryasaṃdhaḥ || 11.4 ||

samāhṛtaiḥ sainya mahāsamudraiḥ  
āyātamaṣṭādaśa sāmparāyān |  
dehāvaśeṣaṃ prajighāya dīnaṃ  
dehena bhīmena vibhettumicchān || 11.5 ||

svadattaśaktyā mucukundadrṣṭyā  
bhasmāvaśeṣo bhavitā drutaṃ yaḥ |  
kalerivātmānāmanantadoṣaṃ  
yaṃ kālapūrvāṃ yavanaṃ pracakhyuḥ || 11.6 ||

balasya ca svasya ca bāhubhūmnā  
 yadāhṛtamlecchamṛgādhipānām |  
 sahasrakoṭiguṇitaṃ sahasraṃ  
 pañcatvamāyāsyati pañcasaṅkhyam || 11.7 ||

tadāgame yādavapuṅgavānām  
 viprāvamānopanataṃ viśādam |  
 nivārayāmāsa na vāsudevaḥ  
 prakhyāpayan brāhmamṛṣeḥ prabhāvam || 11.8 ||

nisarganidhyeyaparāvaraḥ saḥ  
 saṃmantrya sārddham yaduvamśavṛddhaiḥ |  
 vihātumicchān madhurām śubhamyuh  
 saṅkalpayāmāsa purīm tadanyām || 11.9 ||

svayaṃ pravṛttairapi vṛṣṇavīraiḥ  
 trātum kṣamām trāsitadaityalokaḥ |  
 ananyasādharmaṇaśaktiranyām  
 saṅkalpayāmāsa purīmapūrvām || 11.10 ||

jahau dharitrīmiva jāmadagnyaḥ  
 kaulīmayodhyāmiva kosalendraḥ |  
 acintyavṛttirmadhurāmanindyām  
 tajjanmajāto mahimā tu nainām || 11.11 ||

parityajannapyabhimatya tiṣṭhan  
 vyāptaḥ śubham vyaktipadaṃ tadagryam |  
 ananyabhājāmabhajat sa devaḥ  
 tasmin satām prāgiva sannidhānam || 11.12 ||

ahaṃsapadmāmiva vāhinīm tām  
 vītendutārāmiva vāsateyīm |  
 samāptakāryāmiva satraśālām  
 śūnyām purīm prekṣya jagāma śauriḥ || 11.13 ||

citrāvaśeṣadviradāśvayodhā  
 śukādisambhāṣaṇaśeṣasūktā |  
 maṇiprabhāśeṣitadīpikā sā  
 nāmnaiiva mādḥuryavatī tadā''sīt || 11.14 ||

prācīnamādṛtya nivāsabhūmiḥ  
 pratyañmukhīḥ paddhatimādadānā |  
 sthiraḥ padaḥ prāptumiyēṣa senā  
 sattvādhikā dhīriva sātṭvatānām || 11.15 ||

utsārayan dhūlimivāgrayāyī  
 vinirdiśan vāsamivātīdūrāt |  
 pratyudgamāya tvarayannivābdhīḥ  
 marudvavau mandavidhūtaketuḥ || 11.16 ||

prabhūtabhīmonnatanāganakrā  
 pāriplavairūrmimatī turaṅgaiḥ |  
 apūrvavārānnidhimāvrajanī  
 svayaḥ tathā śauricamūrabhūt sā || 11.17 ||

sameti māḥ sātṭvatavāhinīyaḥ  
 siṣṇāsaya hanta jigīṣaya vā |  
 iti prabhūtādbhutavaibhavāḥ tām  
 upendranāthāmudadhīḥ śāśāṅke || 11.18 ||

gatāgatairyoddhumiva pravṛttaiḥ  
 āsīdatāmadbhutabhīmavegau |  
 mithaḥ praticchandatayā pratīkṣyau  
 velāvane sainyamahāsamudrau || 11.19 ||

mahīyasā sainyaraveṇa sadyaḥ  
 payodhirantarhitatīvraghoṣaḥ |  
 prakampamāno bhṛśamābabhāse  
 bhayena tūṣṇīmiva bhāvnyamānaḥ || 11.20 ||

pratīkṣya senāmupadhāvamānāṃ  
 patyā nadīnāṃ praṇidhīyamānaḥ |  
 prakāśayan sarvajanānukūlyam  
 samīraṇo mandataram cacāra || 11.21 ||

vadānniva svāgatamāgatebhyaḥ  
 prabhūtasamtoṣabhavaiḥ praṇādaiḥ |  
 taraṅgahastaprahitaiḥ sarasvān  
 abhyarcayāmāsa yadūn payobhiḥ || 11.22 ||

ciraprayātam pariḥṛtya śayyām  
 abhyāgatam vāridhirādareṇa |  
 mithaḥ samāyojitavīcihastam  
 prāyaḥ prabhum prārthayata prasādam || 11.23 ||

niveśya senāmudadheḥ samīpe  
 tālāṅkasambhāvitarājatāle |  
 dayārdrameghopamadehabhūmā  
 viśvambharo viśramayāñcakāra || 11.24 ||

kadācidātmānamavāptaratnam  
 kapālinam candrakalāvataṃsam |  
 kṣamam subhikṣām ca divam vidhātum  
 dhyātāgatam sindhumathādideśa || 11.25 ||

anārata prāptajayodyamānāṃ  
 dharmam nijam dhārayatāṃ yadūnām |  
 apatyarakṣocitamantarīpam  
 divyopamam deyamīha tvayeti || 11.26 ||

sa tasya dikpālanivāsakalpāṃ  
 vidhitsato vṛṣṇipurīm viśālām |  
 agādhapāthaḥ parikhābhiguptam  
 dvīpam dadau durgavidhānayogyam || 11.27 ||

balottarāṇāmapī bahvamitraṃ  
 sphītaṃ yadūnāṃ kulamīkṣamāṇaḥ |  
 avandhyayan viśvavidarthaśāstraṃ  
 durākramaṃ durgamiyeṣa kartum || 11.28 ||

sa śāsītā śāstramanupratasthe  
 karmā'dade karmaphalapradātā |  
 prabhuḥ svabuddhyaiva jaganti goptuṃ  
 kurvīta bāhyairapi kiṃ na guptim || 11.29 ||

prabhūtaratnadyutikesaraṃ tat  
 pravālapatraughaparītapārśvam |  
 sthānaṃ hareriṣṭatamaṃ tadāsīt  
 sambhūtirājīvamivendirāyāḥ || 11.30 ||

pracoditastatra ca viśvakarmā  
 nāthaprasattyai nalināsanādyaiḥ |  
 rathyādivaicitryavatīṃ vitene  
 rāśiṃ guṇānāmiva rājadhānīm || 11.31 ||

sa śilpavidyāṃ vidhinopadiṣṭām  
 aśeṣato nūnamadhītya dākṣyāt |  
 śubhāni tasyāṃ bhavanāni kartuṃ  
 saudheṣu divyeṣu cakāra योग्याम् || 11.32 ||

gatāgatārthaṃ harivāhinīnāṃ  
 setuṃ ca yogena babandha sindhau |  
 cakāra digbhāga vimūḍhatāṃ yaḥ  
 pratyarthināṃ cakradhara prabhāvāt || 11.33 ||

nalena pūrvam svasutena sṛṣṭāt  
 navīnamanyūnataram svakṣptam |  
 samīkṣya tuṣyannapi viśvakarmā  
 nāthāya roceta na vetyatāmyat || 11.34 ||

sa seturāskanditakūlayugmaḥ  
 saṅkalpito vāsavalokataḥṣṇā |  
 mahāpurīṃ tām ca mahīm ca mātum  
 madhye tulādaṇḍa ivārpito 'bhūt || 11.35 ||

niveditām nirjaraśilpinaiva  
 svayaṃ camatkāravatā suklptām |  
 adṛṣṭapūrvāmiva viśvadarśī  
 drṣṭiḥ satām draṣṭumiyēṣa nāthaḥ || 11.36 ||

nijapratichchandani darśanīyām  
 mṛgyopamānāntaramṛṣṭakāntim |  
 udanvatā dattakareṇa devaḥ  
 pradarśitām pūrvamavaikṣatainām || 11.37 ||

ananyadrṣṭiṃ nagarī navīnā  
 vismeratām viśvapatim nināya |  
 svayaṃprabhāiḥ saudhabharairudāraiḥ  
 tuṅgaiḥ sumeroriva ratnaśṛṅgaiḥ || 11.38 ||

tāmadbhutām tārahitāgrasaudhām  
 dharmasya pūrṇāmiva yogasiddhim |  
 sapauramṛtyaḥ samayānvavekṣī  
 viveśa vṛṣṇyandhakayūthanāthaḥ || 11.39 ||

pareṇa nākaṃ pralayānabhijñām  
 adhīyate yasya purīmacintyām |  
 sa lokanātho vidadhe sanāthām  
 dūrādhikām dvāravatīm divo 'pi || 11.40 ||

vidhāya yasyām viditaiḥ svacihnaiḥ  
 yadūn yathāsthāna niveśatuṣṭān |  
 tāmeva nāthaḥ tridaśābhinandyām  
 tyaktāmayodhyām madhurām ca mene || 11.41 ||

udanvati vyomatale ca lagnāṃ  
 dr̥ṣṭobhayā darpaṇadarśanīye |  
 yāmadbhutāmātmapurīṃ ca devāḥ  
 chāyāmamanyanta mithaḥ samīkṣyām || 11.42 ||

prākāracakraṃ pṛthubhistarāṅgaiḥ  
 āsphālayannambudhirāttavegaḥ |  
 amartyamukhyairapi jātakopaiḥ  
 akṣobhyatām vyākuruteva yasyāḥ || 11.43 ||

yatsaudhaparyāṅkajuṣām vadhūnām  
 saṅgrhya niḥ śvāsaguṇaṃ samīraḥ |  
 padmeṣu nūnaṃ pradiśan prabhāte  
 gatāgataṃ yāti gavākṣavartmā || 11.44 ||

jālāni yatrāgurudhūmajālaiḥ  
 saṃdigdhapārāvatasannidhānaiḥ |  
 avāsayan nūnamahāryagandhān  
 āseduṣām nākasadām vimānān || 11.45 ||

parārthyaratna pracitātmabhiryā  
 prāsādamālābhiralāṅkṛtāṅgī |  
 nāthopabhogānugūṇām payodhau  
 nananda dr̥ṣṭvaiva nijāmabhikhyām || 11.46 ||

maṇipradīpa praśamaprayukte  
 vihāracūrṇe viphale vadhūnām |  
 apatrapāyāḥ samaye'pi yasyām  
 abhūdanāsthā paramārthadīpe || 11.47 ||

prāyeṇa yatra pramadājanānām  
 nityaṃ guṇairapratimairniruddhāḥ |  
 saṃskārayogādapi labdhasattvāḥ  
 citrārpitā nākasado viceruḥ || 11.48 ||

yadantare yāmikavāraṇānāṃ  
 āseduṣāmambunidherabhikhyām |  
 karābhimarśeṣu punaścakāsuḥ  
 kallolalagnā iva karṇaśaṅkhaḥ || 11.49 ||

saudheṣu yasyāṃ yuvaseviteṣu  
 triviṣṭapādapyadhikonnateṣu |  
 vrīlātibhārānnamitā ivā'san  
 vaimānikairadhyuṣitā vimānāḥ || 11.50 ||

na ṣaḍbhirāsan vyasanāni puṃsāṃ  
 yadvāsināmītibhirūrmibhirvā |  
 ayogayatnena vinaiva cānte  
 jajñai jagaddhātari buddhirekā || 11.51 ||

adeśakālapravibhāgabhājā  
 bhūmnā jagaddhāturacintya bhūmnaḥ |  
 yasyāṃ vihāropavanānyabhūvan  
 samādhiyogyāni tapovanāni || 11.52 ||

anaṃhasāmadhvaradīkṣitānām  
 āhvānataḥ prāgapi sannidhānāt |  
 abhuṅkta kṛtsnāni havīṃṣi nityaṃ  
 yatra svayaṃ yajñatanuḥ sa devaḥ || 11.53 ||

ratiprasūtā iva rājakanyā  
 rasodadherūrmipadaṃ bhajantyaḥ |  
 viraktabhāvyaṃ tamavāpya yasyāṃ  
 rāgopapannā ramayāmbabhūvuḥ || 11.54 ||

pravālacitrīkṛtajālakaśrīḥ  
 sālāvṛtā sambhṛtapatrajālā |  
 pariṣkṛtā bhadramṛgādibhiryā  
 babhau smarasyeva vihāravanyā || 11.55 ||

dhvajāgrabhinnāt tuhināṃśubimbāt  
 anukṣarantyaḥ sudhayā'nuliptaiḥ |  
 ciraprakṣiptairapi yatra saudhaiḥ  
 nityaṃ navīnairiva nirbabhāse || 11.56 ||

svavaibhavairapratirūpaśobhaiḥ  
 vyakṣāriyo vānmanasā nivr̥ttaiḥ |  
 tirodadhuryatra narendravāsāḥ  
 svayamprabhāṃ devasabhāṃ sudharmām || 11.57 ||

vibhūtibhedairanupaplavairyā  
 bhogārthināṃ bhūmigatāpyabhaumaiḥ |  
 nivārayāmāsa tapodhanānāṃ  
 vāsādaraṃ vāsavarājadhānyām || 11.58 ||

yatsaudharatnaprakareṣu viśvak  
 prasāritairanvahamaikamukhyāt |  
 karaiḥ sahasreṇa gr̥hītadīptiḥ  
 pradyotate nūnamatīva bhāsvān || 11.59 ||

yaccandraśālāsu niṣeduṣṭināṃ  
 mṛgīdṛṣāṃ hāramaṇiprakāśaiḥ |  
 tiraskriyāṃ prāpya vilajjamānāḥ  
 tārāgaṇā nūnamadhaścaranti || 11.60 ||

gr̥heṣu yasyāṃ maṇibhittibhāge  
 pratikṣaṇaṃ dr̥ṣṭamukhendubimbaḥ |  
 vadhūjanaḥ kevalamagrahastaiḥ  
 ādatta maṅgalyatayā'tmadarśam || 11.61 ||

anantacitrapratimābhirāmaiḥ  
 ajasramākrāntadiśāvakāśaiḥ |  
 abhāvayadgopuravaibhavairyā  
 viśvapasūteriva vaiśvarūpyam || 11.62 ||

sarobhirullāsita puṣkaraśrīḥ  
 saṅgojjhitaiḥ saṅgamitaprayāgā |  
 prabhāsītā ratnagaṇāṃśubhīryā  
 dharmāśrayāṇāmiva saṃsadāsīt || 11.63 ||

hasadbhiruccaiḥ śravasaṃ hayāgryaiḥ  
 airāvataṃ dantivaraiśca drptaiḥ |  
 narottamairnākasadaśca yā'bhūt  
 subhrūbhirapyapsarasaḥ svayaṃ dyauḥ || 11.64 ||

vapreṣu yasyāḥ sphaṭikapradeśān  
 dvārābhimānāt drutamāpatantaḥ |  
 avāpurāgantujanāḥ salīlaiḥ  
 antaḥ smitairnāgarakairnirodham || 11.65 ||

payobhiracchasphaṭikadravābhaiḥ  
 davīyasāṃ darśanamādadhānaiḥ |  
 sudhādhikasvādurasairavindan  
 svāntopamāṃ yatra satāṃ sarasyaḥ || 11.66 ||

yāmekacittaḥ prasamīkṣya tuṣyan  
 yādonidherāhitadiṣṭivṛddhim |  
 lajjāmayāsīdiva viśvakarmā  
 laṅkādinirmāṇakathāprasaṅge || 11.67 ||

samagraratnaughaśubhākṛtiṃ yāṃ  
 sanāyakāṃ madhyajuṣā tridhāmnā |  
 ramyāṃ hi hṛdyāṃ hṛdayena nūnaṃ  
 ratnākaro ratnamadhatta bhūṣām || 11.68 ||

abhinnasatvānnabhasaḥ parasmāt  
 kṣīrodadheraṃśumataśca bimbāt |  
 ramāsakhasya praṇidhānabhājāṃ  
 yā'bhūt priyaṃ vyaktipadaṃ pṛthivyām || 11.69 ||

yatsaudhabhājāṃ niśi sundarīṇāṃ  
 mukhendubhiścūṣitakāntimindum |  
 sadyaḥ svaniṣyandasudhāpravāhaiḥ  
 āpyāyayāmāsurivendukāntāḥ || 11.70 ||

udvelacañcatturagormimālām  
 uddhoṣitāmutsavatūryaghoṣaiḥ |  
 prabhūtaratnaughanidhiṃ payodhiḥ  
 yāmadbhutāṃ yā ca tamanvakārṣīt || 11.71 ||

yadvapraśaileṣu divā'pi sindhoḥ  
 āsphālanādutpatitaiḥ pṛṣadbhiḥ |  
 utkṣiptamuktāphaladarśanīyaiḥ  
 ālakṣyatāraughamabhūdviḥāyaḥ || 11.72 ||

kalatraputrādijuṣāmajasraṃ  
 dīrghāyuṣāṃ yatra satāṃ janānām |  
 dharmaikabhājāmitare pumarthāḥ  
 prāyaḥ svayaṃ sannidadhuḥ svabhūtyai || 11.73 ||

rarāja sā rāmajanārdanābhyāṃ  
 prāptaprakāśā'pi yadupravīraiḥ |  
 satyeva tārānikare trilokī  
 cakṣuṣmatī candradivākarābhyām || 11.74 ||

prabhuṇā sahasravadanena varṇyatām  
 dviguṇairamuṣya nayanairavekṣyatām |  
 śrutibhiṣca tasya bahudhā niśamyatām  
 adhikāṃ tataḥ śriyamavāpa sā purī || 11.75 ||

svayamajani kimatra śvetamevantarīpaṃ  
 pariṇatamuta kiñcidbhāgadheyam pṛthivyāḥ |  
 varuṇanagaramanyadvāridherutthitam vā  
 kimidamiti puram tat kīrtayanti sma paurāḥ || 11.76 ||

rāmapraṣṭhairadhivasati sā rājadhānī jagāhe  
 lokādhīśe saha bahumatairlokapālairivānyaiḥ |  
 āścaryāṅgāṃ prakṛtiriyamityadbhutāveśayogyāṃ  
 apratyūhāmanitaratulārohaṅyāmabhikhyām || 11.77 ||

tanmadhye viracitaśilpamerukalpaṃ  
 vaicitryādapahr̥tavaijayantagarvam |  
 praspāṣṭaṃ nijamiva pārameṣṭhyamurvyāṃ  
 prāsādaṃ prabhuradhivāsayañcakāra || 11.78 ||

rāmaḥ punarvrajamupetya vihārabhedaiḥ  
 āśvāsayan saha caraiḥ suhṛdaśca sarvān |  
 viśrāṅgitāṃ duhitaraṃ varuṇena vindan  
 sīrāvakṛṣṭayamunāsnapito vijahre || 11.79 ||

pratyañcamabdhimavadhūtavato'tidūraṃ  
 dagdhuśca kūlamiva dakṣiṇamastrabhūmnā |  
 ākarṣataśca saritaṃ savitr̥prasūtāṃ  
 rāmasya tasya śuśubhe rasikasya līlā || 11.80 ||

padmayonivacanādupanītāṃ  
 prakṛtanīṃ priyatamāmiva kāntim |  
 revatasya tanayāmanurūpāṃ  
 revatīṃ ca pariṅyā sa reme || 11.81 ||

|| iti kavitārkkikasīṃhasya sarvatantrasvatantrasya  
 śrīmadveṅkaṭānāthasya vedāntācāryasya  
 kṛtiṣu yādavābhyudaye mākāvye  
 ekādaśaḥ sargaḥ ||